

**QORTI ĊIVILI
(SEZZJONI FAMILJA)**

**ONOR.IMHALLEF
JACQUELINE PADOVANI GRIMA LL.D., LL.M. (IMLI)**

Illum, 8 ta' Lulju 2021

Rik. Gur. Nru.: 53/2020/2 JPG

Kawza Nru.: 21

**WM
Vs
RMF**

Il-Qorti:

Rat ir-rikors ta' RMF, datat 20 ta' Jannar 2021, a fol 2 et seqq., li wara li ddikjarat dak premess hija talbet lil din il-Qorti:

Illi dan huwa rikors ai termini tal-Artikolu 55 tal-Kap. 16 tal-Liġijiet ta' Malta permezz ta' liema l-esponenti qiegħda titlob bir-rispett lil dina l-Onorabbli Qorti sabiex tordna l-waqfien tal-komunjoni tal-akkwisti li teżisti bejn il-partijiet;

Illi skont l-Artikolu 55 (1) u (2) tal-Kap. 16 tal-Liġijiet ta' Malta, dina t-talba tista' ssir minn kull parti f'kull żmien matul is-smiġħ tal-kawża ta' firda u l-ordni relattiv għandu jingħata b'sentenza ta' dina l-Onorabbli Qorti;

Illi l-assi prinċipali tal-komunjoni tal-akkwisti bejn il-kontendenti hija d-dar matrimonjali liema dar għadha fuq loan u li preżentament qed tithallas fl-intier tagħha mill-esponenti;

Illi għalkemm il-partijiet jinsabu għaddejjin bi proċeduri ta' separazzjoni personali, ma fadal xejn li għandu jwaqqaf lil dina l-Onorabbli Qorti milli tordna l-waqfien tal-komunjoni tal-akkwisti li teżisti bejn il-kontendenti f'dan l-istadju;

Illi għal kull buon fini jiġi rilevati li l-partijiet ilhom de facto separati u mifrudin għal diversi snin u għalhekk fl-umili opinjoni tal-esponenti l-waqfien tal-komunjoni tal-akkwisti ta' bejniethom huwa essenzjali;

Illi ladarba l-kontendenti għaddejjin minn kawża ta' firda personali l-iskop tal-komunjoni tal-akkwisti spiċċa għal kollox;

Illi hadd mill-partijiet ma huwa ser ibati ebda preġudizzju bil-waqfien tal-komunjoni tal-akkwisti ta' bejniethom; kuntrarjament, dejjem jekk tintlaqa' t-talba magħmula mill-esponenti fil-preżenti rikors, il-partijiet mhux ser ikunu aktar esposti għal xi djun li jista' jinħoloq mill-parti l-oħra;

Ghaldaqstant l-esponenti titlob bir-rispett illi dina l-Onorabbli Qorti jogħgobha:

(i) Tordna l-waqfien tal-komunjoni tal-akkwisti li teżisti bejn il-kontendenti u dana permezz ta' sentenza ai termini tal-artikolu 55 tal-Kap.16 tal-Liġijiet ta' Malta;

u

(ii) Tordna illi din is-sentenza tiġi notifikata lid-Direttur tar-Registru Pubbliku ai termini tal-artikolu 55 (5) tal-Kap. 16 tal-Liġijiet ta' Malta u li din l-ordni għandha jkollha effett daqs li kieku l-waqfien tal-komunjoni tal-akkwisti sar b'att pubbliku ai termini tal-istess artikolu.

Salv dawk il-provvedimenti kollha illi dina l-Onorabbli Qorti jidhrilha xierqa u opportuni.

Rat li l-atti tar-rikors u d-dokumenti esebiti ġew debitament notifikati skond il-liġi;

Rat illi l-attur WM f'seduta stante (vide verbal datat 17 ta' Mejju 2021), kif assistit, iddikjara illi ma kellux oggezzjoni għat-talba tal-intimata u lanqas ma kellu trattazzjoni x'jagħmel fir-rigward (vide fol 7);

Rat l-atti u d-dokumenti kollha esebiti;

Ikkonsidrat:

Illi din hija sentenza wara talba maghmula mill-intimata permezz tar-rikors datat 21 ta' Jannar 2021, fejn talbet lil dina l-Qorti tordna il-waqfien tal-komunjoni tal-akkwisti bejn l-kontendenti u dana ai termini tal-artikolu 55 (1) tal-Kodici Civili, liema talba mhiex opposta minn naha tal-attur.

Dan l-artikolu jipprovdi s-segwenti:

“Il-qorti tista’, f’kull żmien matul is-smiġh tal-kawża ta’ firda, fuq talba ta’ wiehed jew l-oħra mill-miżżewġin, tordna l-waqfien tal-komunjoni tal-akkwisti jew tal-komunjoni ta’ residwu taħt amministrazzjoni separata li teżisti bejn il-miżżewġin.”

Skond is-subinciz (2) tal-istess artikolu, l-ordni tal-waqfien tal-komunjoni għandha tinghata b’sentenza u skont is-subinciz (3) l-ordni tal-waqfien tkun tghodd minn meta s-sentenza tghaddi in gudiġat.

Illi r-raba sub-inciz tal-istess artikolu imbagħad jipprovdi illi:

“Qabel tordna l-waqfien tal-komunjoni kif provdut f’dan l-artikolu, il-qorti għandha tqis jekk xi parti tkunx sejra tbat i preġudizzju mhux proporzjonat bil-waqfien tal-komunjoni qabel is-sentenza tal-firda.”

Illi kif inghad fis-sentenza fl-ismijiet: **Daniela Mizzi vs Duncan Peter Mizzi**, deciza mill-Qorti tal-Appell fit-28 ta' Marzu 2015:

“In tema legali jinghad illi l-Artikolu 55 tal-Kap.16 li fuqha hija bbazata t-talba attrici jagħti l-fakolta’ lil parti jew oħra li “f’kull żmien matul is-smiġh tal-kawża ta’ firda titlob il-waqfien tal-komunjoni tal-akkwisti jew tal-komunjoni tar-residwu taħt amministrazzjoni separata li tkun teżisti bejn il-konjugi.....t-talba għall-waqfien m’għandhiex tinghata jekk parti tkun ser issofri “preġudizzju mhux proporzjonat.” Inoltr e, l-oneru tal-prova ta’ dan ir-rekwizit jirrisjedi fuq min qed jallegah, skond il-principju incumbit ei qui dicit non ei qui negat.”

Il-Qorti tal-Appell ikkonfermat decizjoni moghtija mill-Qorti tal-Familja fejn qieset li l-intimat ma kienx ser isofri pregudizzju sproporzjonat bit-terminazzjoni tal-komunjoni tal-akkwisti fil-mori tal-kawza. Għall-kuntrarju, gie kkonsidrat mill-Qorti tal-Appell li t-terminazzjoni tal-komunjoni kienet ser iggib beneficcju inkwantu jevita li xi parti jew ohra taghmel xi dejn li, 'l quddiem, ikun jista' jigi addebitat lill-komunjoni .

Illi wkoll fil-kawza fl-ismijiet: **Desiree Lowell sive Desiree Lowell Borg vs Michael Lowell** deciza mill-Qorti tal-Appell fit-30 ta' Ottubru 2015, fejn il-Qorti tal-Appell ikkonfermat li is-sentenza moghtija mill-Qorti Civili (Sezzjoni Familja) ntqal:

“...il-Qorti tosserva li l-waqfien tal-komunjoni tal-akkwisti ma jista' jkun ta' ebda pregudizzju ghas-sehem tal-attrici mill-assi li talvolta din tiskopri wara li twafqet il-komunjoni , ghax il-waqfien tal-komunjoni jirreferi ghal futur u mhux ghal dawk l-assi li diga' dahlu u qeghedin fil-komunjoni anke jekk ad insaputa tal-attrici”.

Illi in vista tan-nuqqas ta' risposti u oggezzjonijiet da parti tal-attur WM, il-Qorti tqis illi m'hemm ebda ostakolu sabiex it-talbiet tal-intimata jigu milqugha.

Ghal dawn il-motivi, il-Qorti taqta' u tiddeciedi billi tilqa' t-talba tal-intimata u konsegwentement tordna l-waqfien tal-komunjoni tal-akkwisti li tezisti bejn il-partijiet ai termini tal-Artikolu 55 tal-Kap. 16 tal-Ligijiet ta' Malta, u tordna n-notifika ta' din is-sentenza lid-Direttur tar-Registru Pubbliku a spejjez tal-intimata.

Spejjez riservati ghal gudizzju finali.

Moqrija

Mhallef Jacqueline Padovani Grima LL.D. LL.M. (IMLI)

Lorraine Dalli

Deputat Registratur